

29 ta' Marzu 2019
43/2019

FTUĦ TAL-KAWŻA GĦALL-BEATIFIKAZZJONI U GĦALL-KANONIZZAZZJONI TA' BROTHER LOUIS CAMILLERI F.S.C.

Il-Knisja f'Malta se tagħti bidu għall-kawża tal-beatifikazzjoni u l-kanonizzazzjoni tal-Qaddej ta' Alla, Bro. Louis Camilleri F.S.C. Dan wara li l-Arċisqof Charles J. Scicluna laqa' t-talba ta' Bro. Rodolfo Cosimo Meoli, Postulatur Ġenerali tal-Ordni tal-Aħwa tal-Iskejjel Insara, biex jitwaqqaf tribunal li jisma' l-kawża tiegħu. Dan se jsir nhar il-Ħadd, 31 ta' Marzu 2019, fil-11:00 a.m, waqt ċelebrazzjoni u Quddiessa mmexxija mill-Arċisqof fil-Konkatedral ta' San Ġwann, il-Belt Valletta. Il-ftuħ tal-kawża hu meqjus bħala l-ewwel seduta tat-tribunal li jagħti bidu għall-proċess djoċesan.

Bro. Louis Camilleri twieled iż-Żurrieq fl-1 ta' Settembru 1923. Ta' 14-il sena ssieheb mal-Brothers ta' De La Salle. Hu ħalla Malta biex ikompli l-istudji u l-formazzjoni reliġjuża fi Franza minkejja ċ-ċirkustanzi diffiċli tat-Tieni Gwerra Dinjija. F'Ħadd il-Għid tal-1948 ħa l-aħħar voti u rritorna fil-Kulleġġ De La Salle fil-Birgu.

Bro. Louis ddedika ħajtu għall-edukazzjoni Nisranija b'mod speċjali fil-Kulleġġ ta' De La Salle u f'dak ta' Stella Maris fejn kien strumentali fit-tagħlim ta' suġġetti ġodda u innovattivi, u kien dejjem aġġornat fil-qasam edukattiv. Fil-bidu tat-tmeninijiet huwa kien ukoll provinċjal tas-sottoprovinċja ta' Malta.

Fil-ħajja tiegħu ta' reliġjuż ikkonsagrat spikkaw il-virtujiet tal-umiltà, tal-modestja, taż-żelu u tal-ħniena, tant li kien punt ta' referenza u gwida spiritwali għal ħafna nies, b'mod speċjali żgħażaġħ. Filfatt jibqa' mfakkar minn ġenerazzjonijiet ta' għalliema, ġenituri u studenti li kienu influwenzati minnu kemm fuq livell akkademiku kif ukoll fuq livell spiritwali.

Bro. Louis baqa' attiv sal-aħħar jiem ta' ħajtu billi ddedika ħinu jorganizza rtiri, laqgħat mal-istudenti u koppji miżżewġin. Fuq livell istituttiv, jibqa' magħruf għat-twaqqif tal-fraternità Signum Fidei. Huwa għadda għall-ħajja ta' dejjem fid-29 ta' Mejju 2011 fl-età ta' 87 sena.

Kull min għandu xi tagħrif jew materjal — l-iktar materjal stampat u ittri — dwar Brother Louis Camilleri għandu jgħaddih lill-Kanċellerija tat-Tribunal Metropolitan tal-Arċidjoċesi ta' Malta, il-Belt Valletta.